

# NISĠĠET ARTNA

PUBBLIKAZZJONI MAHRUĠA MIS-SEGRETARJAT  
TAL-BIEDJA, SAJD U DRITTIJET TAL-ANNIMALI



## GHEŻIEŻ QARREJJA,

Wasal Ġunju u miegħu gab it-temp sħun tas-sajf. Dan l-istaġun huwa maħbub minn hafna, speċjalment minn dawk li jhobbu jqattgħu l-hin liberu fejn il-baħar u d-dilettanti tal-festi fl-ibbiet u l-irħula. Għalkemm għal bosta jfisser iktar hin ta' mistrieħ, għall-bdiewa u r-raħħala dan l-istaġun iġib miegħu iktar xogħol u tbatija fl-għelieqi. Lulju u Awwissu huma l-iktar kefrin, għaliex it-temperatura tilhaq anki l-35 grad. Huwa importanti li min jaħdem fuq barra jevita l-qilla tax-xemx bejn il-ħdax u t-tlieta ta' waranofsinhar u min ma jistax jagħmel mod iehor, almenu juża xi tip ta' protezzjoni biex jiehu ħsieb saħħtu.

Għalkemm pajjiżna huwa żgħir, dan l-istaġun ikun ippakkjat b'avvenimenti ta' tradizzjoni, kultura u storja, u wieħed ma jistax ma jsemmix l-Imnarja, li tiġbor dan kollu f'festa waħda. F'din il-festa jkollna l-opportunità li napprezzaw xogħol il-bidwi u r-raħħal, f'numru ta' esibizzjonijiet li jittellgħu l-buskett. Għal hafna din hija wkoll opportunità sabiex jitgħallmu dwar l-agrikultura f'pajjiżna u anki jduqu ikel tradizzjonali u l-frott u hxejjex tal-istaġun.

F'din il-ħarġa għandna għalikom hafna artikli li ninsab ċerta li se ssibuhom ta' interess, dejjem grazzi għall-kontributori li ta' kull staġun jibagħtuna l-informazzjoni dwar dak li jkun għaddej madwama.

Nittama li bħas-soltu tintlaqa' tajjeb magħkom il-qarrejja u tinsewx tissieħbu magħna fuq il-paġna ta' Facebook Nisġet Artna sabiex tibqgħu dejjem infurmati dwar dak li jkun qed iseħħ fis-settur agrikolu.

Tislijiet,

*Claire Cauchi*

## Werrej

- |   |  |
|---|--|
| <p><b>04.</b> L-ISTUDENTI TAL-MCAST FI SQALLIJA</p> <p><b>05.</b> JIFTAM L-ISTAĠUN TAT-TONN 2019</p> <p><b>06.</b> IL-HAMES EDIZZJONI TAS-SIMPOZJU INTERNAZZJONALI TAL-PRODOTTI TAN-NAMAL</p> <p><b>07.</b> NIGGARANTIXXU FUTUR TA'JEB GHAS-SETTUR AGRIKOLU</p> <p><b>08.</b> IS-SIĠAR TAT-TAMAL F'MALTA</p> <p><b>10.</b> JINTEMM B'SUĊĊESS KORS DWAR IL-VITIKULTURA</p> <p><b>11.</b> KAMPANJA NAZZJONALI DWAR L-ADDOZZJONI TAL-KLIEB U L-GTATES THALLI RIŻULTATI POŻITTIVI</p> <p><b>12.</b> SUĊĊESS GĦALL-WINE APPRECIATION EVENT</p> | <p><b>14.</b> IL-PARK NAZZJONALI TA' TA' QALI U L-UŻU TAL-MALTA FLORA &amp; FAUNA APP</p> <p><b>15.</b> INVESTIMENT FIL-BIĊĊERJA</p> <p><b>16.</b> IL-KAPPELLA TA' SAN PAWL EREMITA</p> <p><b>17.</b> TOWARDS A NET ZERO IMPACT UTILITY</p> <p><b>18.</b> ABITAZZJONIJIET U STRUTTUREI AGRIKOLI FL-IMGĦODDI</p> <p><b>20.</b> IL-BDIEWA ORGANIĊI F'MALTA</p> <p><b>20.</b> PESTIĊIDI BOTANIĊI MINN PJANTI LOKALI</p> <p><b>22.</b> ARTIKLU GĦAT-TFAL - INSALVAW IN-NAHAL</p> <p><b>23.</b> RIĊETTI TA' ANTON B DOUGALL</p> |
|---|--|

## NISĠET ARTNA

Pubblikazzjoni mahruġa mis-Segretarjat tal-Biedja, Sajd u Drittijiet tal-Annimali

Direttorat għad-Diversifikazzjoni u l-Kompetittività, Centru ta' Ricerka u Żvilupp L-Għammier, Triq l-Ingiered, Il-Marsa, MRS 3303



Ritratt  
Joseph Mercieca  
Għar ta' Mixta,  
Naclur, Għawdex

Kordinatriċi  
Learne Bajada

Editur  
Claire Cauchi

Kontributori  
David Bartolo  
John Gauci  
Robert Cutajar  
Maria Micallef  
Claire Cauchi  
Marilyn Theuma  
Jeffrey Sciberras

Arnold Sciberras  
Dr. Keith Buhagiar  
Kimberly Terribile  
Anton B. Dougall  
Mario Salerno  
Adrian Bugeja Douglas  
Jorge Spiteri

Qari tal-provi  
Braden Saffrett

Disinn  
Max Saliba

Stampar  
Government  
Printing Press







## IMPENJATI LI NKOMPLU NWETTQU

**R**eġa' wasal l-istaġun tant mistenni minn bosta familji u tfal, l-istaġun tas-sajf. Hafna huma dawk li f'dan iż-żmien jaqtgħu mir-rutina u jagħzlu li jmorru xi vaganza. Iżda dan mhuwiex staġun faċli għal kulhadd, u hawnhekk hsiebi jmur fil-bdiewa tagħna li jkollhom jissuktaw b'ħidmiethom fix-xemx qalila tas-sajf Malti.

F'din ir-rivista se tkunu tistgħu taqraw dwar ftit mill-ħidma li saret matul dawn l-aħħar tliet xhur, għaliex kienu gimgħat impenjattivi hafna. B'sodisfazzjon nista' ngħid li kien approvat il-proġett tal-Korporazzjoni għas-Servizzi tal-Ilma, "Towards a Net Zero Impact Utility," b'investiment ta' aktar minn €130 miljun biex tittejjeb b'mod drastiku l-kwalità tal-ilma f'Malta u

f'Għawdex, jitnaqqsu l-emissjonijiet fl-arja, tikber l-effiċjenza u jiġi kkonservat l-ilma tal-pjan. Lill-bdiewa tagħna kontinwament nissalvagwardjawhom mhux biss f'pajjiżna imma wkoll barra minn xtutna fejn kemm-il darba insistejt fuq l-importanza li jkomplu jieħdu l-fondi relattivi bħala mod addizzjonali. Habbarna investiment ieħor fil-biċċerija tal-Marsa b'valur ta' €125,000. Dan l-investiment jinkludi restawr ta' struttura li kienet iżzomm l-ilma kif ukoll xogħol ta' tibdil ta' soqfa u toroq interni u beħsiebna nkomplu ninvestu. Kien ta' pjaċir għaliġa li rnexxielna norganizzaw il-Wine Appreciation Event b'suċċess fejn dawk li attendew setgħu jduqu u japprezzaw l-inbejjed distinti prodotti fil-Gzejjer Maltin. Il-mira li jmiss issa hija li jkollna l-ewwel rotta tal-inbid f'Malta u f'Għawdex.

Minn żmien għal żmien niltaqa' mas-sajjeda fejn fosthom niddiskuti l-aħħar toroq għas-settur. Għall-istaġun 2019 židna l-kwoti għat-tonn b'34,000kg biex b'hekk

il-kwota nazzjonali issa hi dik ta' 353,200kg. Għall-ewwel darba nħarget ukoll liċenzja speċjali għal 52 sajjied b'bastiment inqas minn 12-il metru fejn il-kwota allokata għal din il-kategorija qiegħda tlaħħaq l-40,500kg. Il-harsien tal-annimali huwa prijorità għal dan il-Gvern u minn żmien għal żmien niltaqa' mal-NGOs u s-santwarji li jieħdu hsieb l-annimali, sabiex ngħaddulhom għajjnuna finanzjarja biex ikomplu jagħmlu x-xogħol tant siewi li qegħdin jagħmlu.

Nittama li din ir-rivista ssibuha ta' interess u filwaqt li nawguralkom jiem ta' mistrieħ flimkien mal-familji tagħkom, inwegħedkom li bħalma għamilt f'dawn l-aħħar sentejn se nkompli naħdem biex insaħħaħ is-setturi li jien responsabbli minnhom. Il-bdiewa, ir-rahħala, is-sajjeda kif ukoll il-harsien tal-annimali huma lkoll f'qalbna.

Inselli għalikom,

*Clint Camilleri*



## L-ISTUDENTI TAL-MCAST FI SQALLIJA

L-taġħlim vokazzjonali għandu l-għan li jipprepara lill-istudenti għad-dinja tax-xogħol permezz ta' taħriġ tekniku, taħriġ prattiku u esperjenzi fl-industrija. Kien proprju minhabba l-għarfien tal-bżonn ta' esperjenza fl-industrija, li f'Marzu li għadda, iċ-Ċentru tal-Agricoltura, Akkwakultura u Xjenzi tal-Annimali fi f'dan l-MCAST organizza mawra għall-istudenti fi Sqallija.

L-istudenti u l-għalliema tagħhom żaru fost oħrajn, razzett tal-maskli li jinsab f'Ganzirri, f'Messina. L-istudenti tgħallmu fuq il-proċess kollu tat-tkabbir tal-maskli minn meta jibda t-tkabbir sa meta l-prodott ikun lest għall-esportazzjoni, jtnaddaf, u jiġi pakkjat. Żaru wkoll il-post fejn jtkabbru erba' tipi ta' arzelli/gandoffli (*clams*) u tgħallmu dwar dik l-imsejha "0 km food policy" fejn l-arzelli jinbiegħ u jittiekel fl-istess post fejn ikun tkabbar.

L-istudenti kellhom esperjenza fir-reġjun ta' Fiumefreddo. Huma ltaqgħu ma' produttur u xjenzat li jaħdem fl-industrija tal-gambli tal-ilma helu (*crayfish*). Din il-kumpanija, li hija waħda minn



Produzzjoni tal-maskli



Produzzjoni ta' gandoffli ġewwa Ganzirri Lake (Lago Grande)

tal-ewwel li tkabbar dawn il-gambli fi Sqallija, tiffoka fuq it-tkabbir ta' din l-ispeċi, bil-għan li l-prodott jinbiegħ lill-hwienet u lir-restoranti tal-viċin. L-istudenti żaru l-post fejn jtkabbru dawn l-ispeċi minn meta jkunu frieħ, sa ma jinbiegħu fis-suq. Waqt li kienu f'dan ir-reġjun, l-istudenti tgħallmu wkoll dwar il-produzzjoni tal-papiru (*Papyrus*), li hija tip ta' karta ħoxna li fl-antik kienet tintuża flok il-karta li nużaw illum il-ġurnata. Fl-aħħar nett, l-istudenti żaru nursery tal-pjanti - intrapriża li tiproduċi mat-300,000 pjanta tal-*bougianvillea* għall-esportazzjoni.

Waqt li kienu Sqallija, l-istudenti żaru wkoll farm organiku fir-reġjun ta' Ispica. Dan il-farm li hu mifrux fuq 60 ettaru, jiproduċi mal-200 miljun kilo ta' karrotti organiċi, l-istudenti raw kif il-prodott jiġi ppreparat għall-esportazzjoni lejn l-Iżvezja, il-Finlandja, il-Ġermanja u l-Iżvizzera. F'dan l-istess post, tgħallmu wkoll dwar il-produzzjoni taż-żejt taż-żebbuġa u l-użu tiegħu fil-prodotti lokali.

L-istudenti żaru wkoll nursery tal-pjanti ġewwa Vittoria li huwa l-produttur ewlieni tax-xitel

Dan l-artiklu nkteb minn  
Kimberly Terribile  
Lekkerer fiċ-Ċentru tal-Agricoltura,  
Akkwakultura u Xjenzi tal-Annimali tal-MCAST

fin-Nofsinhar tal-Italja. Hawnhekk tgħallmu dwar il-produzzjoni tax-xitel u t-tilqim tal-pjanti. Żaru wkoll is-serer li jintużaw biex jtkabbar it-tadam u l-bżar aħdar.

Permezz ta' din il-mawra edukattiva l-istudenti kellhom l-oportunità jaraw u jitgħallmu dwar prattiki godda fis-setturi tal-agrikultura u l-akkwakultura waqt li jżuru entitajiet li joffruhom esperjenza haġja tad-dinja tax-xogħol fis-settur tagħhom.



Produzzjoni ta' tadam organiku ġewwa Natura Iblea



Ritratt tal-istudenti ġewwa Artemisia



# JIFTAĦ L-ISTAĠUN TAT-TONN 2019

Is-Segretarju Parlamentari għall-Biedja, Sajd u Drittijiet tal-Animali, Clint Camilleri, habbar li għall-istaġun 2019 se jkun hemm zieda fil-kwoti għat-tonn b'34,000kg biex b'hekk il-kwota nazzjonali issa hi dik ta' 353,200kg. Is-Segretarju Parlamentari stqarr li għall-ewwel darba nharġet liċenzja speċjali għal 52 sajjied b'bastiment inqas minn 12-il metru fejn il-kwota allokata għal din il-kategorija se tkun qiegħda tlaħħaq l-40,500kg.

Dawk is-sajjieda li huma awtorizzati li jaqdbu l-pixxispad

għew allokati 9.7 tunnelli ta' kwota bejniethom bil-proċeduri tal-by-catch. Dgħajjes f'din il-kategorija li huma taht it-12-il metru huma intitolati għal żewġt (2) irjus bis-sistema tal-by-catch fl-istaġun, filwaqt li dawk aktar minn 12-il metru huma intitolati għal erbat (4) irjus bis-sistema tal-by-catch fl-istaġun.

Għal darb'oħra dan il-Gvern qiegħed joffri aktar opportunitajiet lis-sajjieda biex itejbu d-dhul dirett finanzjarju tagħhom fejn dan qed isir permezz ta' sistemi li jgawdi minnhom kulhadd, sostna

s-Segretarju Parlamentari Clint Camilleri fejn tenna li l-wegħda tal-Gvern hija li tispicċa darba għal dejjem il-mentalità antika li l-Gvern jibgħat lis-sajjieda jkissru d-dgħajjes tagħhom.

Din iż-żieda hija waħda bla preċedent u hija miżura li għandha l-għan li tincentiva lil sajjieda zgħar jidhlu f'dan is-settur. Għal din is-sena l-istaġun, għal dawk is-sajjieda bil-kwota tradizzjonali, fetaħ mill-20 t'April sal-31 ta' Diċembru 2019, filwaqt li għal dawk is-sajjieda li qed jikkwalifikaw għal-liċenzja l-gdida temporanja, l-istaġun fetaħ mill-1 ta' Mejju sad-19 ta' Ġunju 2019. Għal dawk rikreazzjonali fetaħ mis-16 ta' Ġunju sal-14 ta' Ottubru.

Dak li tħabbar mhux biss huwa l-bidu ta' staġun imma l-bidu ta' aktar opportunitajiet lil dan is-settur. Il-Gvern lis-sajjieda jrid ikompli jixprunahom u jagħtihom il-kuraġġ li jinvestu u jtejbu l-qagħda tagħhom, sostna s-Segretarju Parlamentari.

Għaldaqstant il-kwota għall-istaġun 2019 se tkun imqassma hekk:

Kategorija	Kilogrammi
63 bastiment awtorizzati	296,000
52 bastiment taht it-12-il metru	40,500
Il-bastimenti l-oħra li ma jidhlux fiż-żewġ kategoriji msemmija se jkunu intitolati għall-by-catch	9,700
Kontinġenza (Dipartiment)	5,000
Sajd rikreattiv	2,000



Photo - MESDC - JOSEPH MERICIECA



Photo - DOI - PIERRE SAMMUT



## IL-HAMES EDIZZJONI TAS-SIMPOŻJU INTERNAZZJONALI TAL-PRODOTTI TAN-NAĦAL

Dan l-artiklu nkiteb minn  
Adrian Bugeja Douglas  
u Jorge Spiteri

**I**l-5 edizzjoni tas-Simpożju Internazzjonali dwar Prodotti tan-Naħal, organizzata mill-Kummissjoni Internazzjonali tal-Għasel (IHC) flimkien mal-APIMONDIA saret f'Malta mis-6 sal-10 ta' Mejju 2019. Dan ġie organizzat mis-Segretarjat Parlamentari għall-Agricoltura, Sajd, u Drittijiet tal-Annimali f'kollaborazzjoni mal-Malta Beekeepers Association (MBA).

Dan is-simpożju huwa avveniment ta' referenza fil-qasam tal-analiżi u r-riċerka tal-prodott tan-naħal. F'dan l-avveniment ta' kull sentejn, ix-xjentisti ewlenin minn madwar id-dinja jipprezentaw l-istudji u s-sejbiet tagħhom. Il-Kungress ipprova l-pjattaforma ideali għall-iżvilupp tal-għarfien u l-iskambju ta' ideat fil-qasam tal-apikultura.

Matul is-simpożju ġiet organizzata kompetizzjoni ta' għasel lokali. Il-gudikaturi, esperti barranin tal-għasel ippremjaw diversi naħala Maltin għall-għasel hekk kif ġej:

Is-Sur Samuel Zahra- l-ewwel premju għall-għasel tar-rebbiegħa,

Is-Sur Mario Axisa- it-tieni premju għall-għasel tar-rebbiegħa,

Is-Sur Mario Sant- it-tielet premju għall-għasel tar-rebbiegħa;

Is-Sur Saviour Masini- l-ewwel premju għall-għasel tas-sajf u t-tieni premju għall-għasel tal-harifa

Is-Sur Victor Busuttil- l-ewwel premju għall-għasel tal-harifa.

Is-simpożju inkluda wkoll sessjonijiet prattiċi mmexxija minn esperti barranin u anki lokali ġewwa miġbħa privata fejn saħansitra għadu jitrabba n-naħal fil-qolla, jiġifieri struttura tradizzjonali tal-fuħħar. F'dawn is-sessjonijiet illi saru fl-ewwel tlett ijiem ġew ukoll spjegati prodotti oħra li tiproduċi n-naħla u li għandhom valuri nutrittivi anki għalina l-bniedmin, fosthom it-trab tad-dakra (pollen) u l-ħalib tan-naħla (royal jelly) bl-għan li

n-naħal Malti jesplora iktar dawn il-prodotti li mhumiex daqshekk komuni fis-suq lokali. Intwerew ukoll metodi ta' kif wiehed jista' jeżamina n-naħal sabiex ikattar naħal lokali bl-aqwa karatteristiċi.

Ġew żvelati wkoll xi riżultati minn studju promettenti fuq in-naħal Malti tas-sottospeċi Apis mellifera ruttneri li jikkonfermaw illi dan huwa l-aħjar naħal addattat għal Malta. Iktar fuq dan għandu jiġi ppubblikat uffiċjalment f'kitbiet xjentifiċi fi żmien qarib. Milqugħa b'entużjażmu kienet il-wegħda illi għamel is-Segretarju Parlamentari nnifsu l-Onorevoli Clint Camilleri, fejn fuq apprezzament tax-xogħol volontarju li qed isir mill-MBA u Breeds of Origin fuq in-naħla Maltija, il-Gvern ser jappoġġja bis-sħiħ lil dan is-settur biex jagħtih dimensjoni ġdida.

Finalment id-delegati internazzjonali ttiehdu fil-miġbħa storika tax-Xemxija. Huma ngħataw spjegazzjoni mis-Sur Adrian Bugeja Douglas mill-Malta Beekeepers Association.





## NIGGARANTIXXU FUTUR TAJJEB GĦAS-SETTUR AGRIKOLU

**W**aqf li indirizza l-laqgħa tal-Kunsill tal-Ministri għall-Agricoltura u s-Sajd li tlaqqa' fil-15 t'April 2019 fil-Lussemburgu, dwar ir-regolamentazzjoni tal-pjan strategiku tal-Politika Agrikola Komuni, is-Segretarju Parlamentari Clint Camilleri saħaḡ illi filwaqt li b'mod generali nagħrfu u nifhmu li l-inizjattivi ambjentali għandhom impatt dirett fuq is-settur agrikolu, l-iffinanzjar ta' dawn l-inizjattivi ambjentali għandhom isiru b'tali mod li jikkomplimentaw l-inizjattivi li jittieħdu b'mod dirett fil-qasam agrikolu.

Għaldaqstant, tenna li huwa b'zonjuż illi l-bdiewa jkomplu jieħdu l-fondi relattivi bħala mod addizzjonali u mhux bħala parti diretta mill-investiment li jkun qiegħed isir f'dawk li huma inizjattivi ta' investiment fl-agrikoltura.

Is-Segretarju Parlamentari Camilleri sostna wkoll li bdiewa żgħar u mikro, li fil-kuntest Malti huma l-bdiewa kollha, għandhom ikomplu jiġu eżentati mill-kontrolli futuri f'dak li huwa marbut mal-kondizzjonalità ambjentali, fejn l-opinjoni ta' Malta hija li l-miri ambjentali jistgħu jinkisbu xorta mingħajr ma jiżiedu l-piżijiet amministrattivi u l-ispejjeż b'mod sostanzjali jekk dawn il-kontrolli ma jibqgħux jiġu eżentati.

"Ma rridux ninsew illi l-għan ewlieni tal-Politika Agrikola Komuni huwa li jiggarrantixxi futur tajjeb għas-settur agrikolu u għalhekk l-għanijiet ambjentali m'għandhomx jikkompromettu l-miri ġenerali ta' din l-istess politika," temm id-diskors tiegħu s-Segretarju Parlamentari għall-Biedja, Sajd u Drittijiet tal-Annimali.



Photo - MESDC - JOSEPH MERGIECA





# IS-SIĠAR TAT-TAMAL F'MALTA

Is-siġra tat-tamal taghmel parti mill-familja tal-palm (*Arecaceae*). Hafna mit-tamal li nsibu f'pajjiżna huwa impurtat minn barra. Għal hafna snin il-Maltin kienu jemmnu li l-kundizzjonijiet prevalenti f'pajjiżna, fosthom il-klima, ma jagħmluhiex possibbli li jtnissel frott minn dawn is-siġar. Fl-2016 is-Sur David Debono beda jesperimenta bid-dakkir ta' dawn is-siġar u minn dakinhar 'il quddiem irnexxielu jkabbar tamal tajjeb kull sena. Skont Debono, jekk isir investiment xieraq f'dawn is-siġar, mhux biss ikollna tamal għas-suq lokali iżda jeżisti l-potenzjal li jiġi esportat 'il barra minn xtutna.

Id-Direttorat għad-Diversifikazzjoni u l-Kompetittività huwa konxju ta' dan, għalhekk qed issir prova b'varjetajiet differenti ġewwa l-Għammieri sabiex inkunu nafu liema huma l-iktar adattati għall-klima ta' pajjiżna u liema l-iktar li jagħtu produzzjoni.

Din is-siġra tikber madwar 20-23 metru. Il-weraq tagħha twal bejn l-4 u s-6 metri u kull werqa jkun fiha madwar 150 werqa iżgħar ta' 30 centimetru. Il-ftuħ tas-siġra jkopri bejn 6 u 10 metri u minn siġra waħda taf tiegħu bejn 300 u 400 kilo tamal fl-aqwa tagħha.

David qalilna li peress li hu spiss imur l-Eġittu, pajjiż bi produzzjoni kbira tat-tamal, interessah dan is-sugġett għaliex għandu għal qalbu l-agrikoltura. Dan l-interess ġabu pajjiżna u permezz ta' haddiema esperti f'dan il-qasam li għandu jaħdmu miegħu, beda jidentifika varjetajiet differenti li jinsabu diġà mħawlin f'pajjiżna. Hu jemmen li s-siġar tat-tamal jistgħu jikkontribwixxu għad-diversifikazzjoni meħtieġa għall-bdiewa sabiex itejbu l-qligħ u l-għajxien tagħhom.

F'pajjiżna t-tamal jintuza għal bosta riċetti tradizzjonali bħall-

imqaret u l-qagħaq tal-għasel. Illum il-ġurnata n-nies konxji ta' x'jieklu, u dan huwa tajjeb hafna għaliex jissostitwixxi z-zokkor fid-dieta tagħna speċjalment meta jithallat ma' xi ċereali jew jintuza fir-riċetti tal-helu.

Is-siġar tat-tamal huma jew raġel jew mara. Is-siġra raġel tipproduċi l-pollen u l-mara tipproduċi l-fjuri. Sfortunatament, in-naħla ma tiġix attratta minn dawn il-fjuri, allura jrid ikun il-bidwi li b'dedikazzjoni kbira jdakkar kull għanqud manwalment. It-tamal raġel johrog pjuma tal-qasab li tkun magħluqa ġo but. Dan irid jinqata' meta jkun għadu magħluq u tinduna li sar iż-żmien tiegħu għaliex minn ahdar jaqleb għal kulur kannella. Jekk dan jinqata' qabel, ma jkunx tajjeb u jinħela.

Id-dakra trid issir manwali meta l-għenieqed fuq is-siġra mara ma jkunux għadhom fethu l-fjuri.



Floriana - Biskuttin





Il-bidwi jrid jitla' mas-sigra, idahhal id-dukkar fl-għanqud u jorbtu bil-weraq tal-palm stess. B'kollox l-għanqud idum jiddakkar madwar għaxart ijiem u l-proċess isir ftit ftit hekk kif jibdeu jifthu l-fjuri. Dawn jiddakkr u hekk kif malli jifthu jsibu l-pollen ħiereg mill-għanqud li jkun inqata' mis-sigra maskili.

Biex isir id-dakkir, is-sigra trid tkun giet imnaddfa. Iz-zbir irid jiffacilita l-aċċess għall-bidwi li jkollu b'zonn jitla' fil-quċċata tas-sigra biex iqiegħed l-għanqud maskili. Dan ix-xogħol ta' tindif taz-zokk irid isir b'xafru apposta u jieħu ħafna ħin speċjalment jekk is-sigra ma tkunx tnaddfet fis-snin ta' qabel. Galadarba titnaddaf, is-sena ta' wara is-sigra tkun teħtieg biss żabra mill-weraq żejda li jkunu kibru matul l-aħħar staġun.

Bhal kull tip ta' palm ieħor, is-sigra tat-tamal huma suxxettibbli għall-bumunqar. Il-parir ta' David hu li jintrama drip fil-qalba tas-sigra u tissaqqa bl-insettiċida biex b'hekk ikollok trattament li jservi

iktar minn xahar. Dan isir billi titniggeż f'nofs iz-zokk biex b'hekk il-bexx jidhol fil-qalba, jinzel 'l isfel u d-dud ma jkunx jista' jitla'. Huwa inutli li tbixx minn barra, għaliex dan it-tip ta' dud jkun fuq ġewwa u ma tindunax bih qabel ma jkun tard wisq biex issalva l-palma. Il-ħajja ta' dawn is-sigra hi twila ħafna, iżda jekk tiġi attakkata mill-bumunqar kapaċi tinqered f'inqas minn xahar.

It-tnissil tal-palm isir mill-"bgħula" li ttella' s-sigra stess, fejn dawn jinqalgħu b'sengħa liema bħalha, jinżabru u jithawlu b'sistema ta' drip sabiex jissaqqew sewwa. Ta' min jgħid li din is-sigra tħobb ħafna l-ilma u l-aħjar ambjent għaliha huwa żoni b'ħamrija ramlija. Dan għaliex l-ilma f'din it-tip ta' ħamrija ma jzommx mal-għeruq. Għalhekk huwa ideali li tintrama sistema ta' drip sabiex ikun jista' jiġi kkalkulat l-ilma li qed tieħu. Is-sigra tat-tamal tirrezisti ħafna l-klima sħuna iżda tirrezisti wkoll temperaturi keshin.

Dan l-artiklu nkiteb minn

Claire Cauchi

Ufficjal Agrikolu Anzjan, b'informazzjoni mogħtija mis-Sur David Debono

Bħala valur nutrizzjonali, din il-frotta hija rikka ħafna fil-fibra u l-potassa. Fiha wkoll ħafna antiossidanti li jnaqqsu l-infjammazzjoni fil-ġisem u jtejbu l-funzjoni tal-moħħ. It-tamal jgħin sabiex inaqqas il-probabbiltà ta' mard relatat mal-qalb kif ukoll isaħħaħ is-sistema diġestiva. Din il-frotta fiha wkoll ammont sostanzjali ta' zokkor naturali li jista' jissostitwixxi z-zokkor abjad. Minħabba dan il-livell ta' zokkor, bhal kull haġa oħra, wieħed għandu jara li jiekol minn din il-frotta b'moderazzjoni.





## JINTEMM B'SUĊĊESS KORS DWAR IL-VITIKULTURA

Kienu madwar 40 il-bdiewa li kattendew bi fgarhom għall-kors dwar il-vitikultura li gie organizzat mill-uffiċċju tal-Extension Services b'kollaborazzjoni mal-Università ta' Malta. Dan il-kors gie offrut bejn Ottubru 2018 u Frar 2019 u kien maqsum fi tmien sessjonijiet. Is-sessjonijiet kienu indirizzati minn esperti f'dan il-qasam li gejjin mid-Dipartiment tal-Iżvilupp Rurali u l-Università ta' Malta.

Il-kors kopra suġġetti relatati mat-tkabbir tal-għeneb għall-inbid, fosthom il-mard u n-nutrizzjoni tad-dwieli, l-immaniġġjar tal-veġetazzjoni, żbir u rmondar, il-kwalità tal-għeneb u l-inbid, l-immaniġġjar tal-ħamrija u l-irrigazzjoni.

Dawk kollha li attendew għall-maġġor parti tas-sessjonijiet ingħatalhom ċertifikat maħruġ mill-

Dan l-artiklu nkteb minn  
Marilyn Theuma  
Uffiċjal Agrikolu fi ħdan  
l-Agriculture Extension Services

Malta University Holding Company (MUHC). Dan iċ-ċertifikat ingħata lill-parteeipanti wara li saritilhom evalwazzjoni dwar dak li kopra l-kors.

Id-domanda għal dan il-kors kienet iktar milli kien maħsub u għaldaqstant hemm il-ħsieb li jiġu organizzati korsijiet oħra simili.

L-għoti taċ-ċertifikati fis-Sala tar-Razzett l-Antik, fl-Għammieri.





## KAMPANJA NAZZJONALI DWAR L-ADDOZZJONI TAL-KLIEB U L-QTATES THALLI RIŻULTATI POŻITTIVI

Id-Direttorat għall-Harsien tal-Annimali fl-aħħar snin intensifika l-hidma tiegħu fuq kampanja ta' edukazzjoni u informazzjoni dwar l-addozzjoni tal-klieb u l-qtates. Din il-kampanja kienet u għadha mifruxa sew u hija indirizzata lejn diversi setturi. Settur partikolari kien dak tal-istudenti fejn il-preżenza ta' uffiċjali tad-Direttorat fl-iskejjel spikkat b'mod partikolari anke meta wiehed iqis l-entuzjażmu li wrew it-tfal lejn dak kollu li kienu qed jigu mgħallma dwar il-harsien tal-annimali. Uffiċjali mid-Direttorat kienu preżenti wkoll waqt attivitajiet popolari organizzati kemm minn numru ta' Kunsilli

Lokali, minn organizzazzjonijiet mhux governattivi kif ukoll daww privati, u r-rispons minn daww preżenti kien wiehed tajjeb.

It-tabella t'hawn taħt tinkludi statistika ta' kemm ġew addottati klieb u qtates mill-pubbliku f'dawn l-aħħar snin. In-numri li jidhru fit-tabella huma xhieda taż-żieda sinifikanti li kien hemm fl-addozzjonijiet mill-pubbliku fl-aħħar snin f'pajjżna.

Id-Direttorat jibqa' determinat li jkompli jżid l-impenn tiegħu sabiex inkomplu ntejbu r-riżultati miksuba sa issa.

## HIDMET ID-DIRETTORAT IMRESSQA DEJEM AKTAR VIĊIN IN-NIES

Fl-aħħar xhur id-Direttorat kompli jiddiversifika u jintensifika l-hidma tiegħu biex joħroġ mill-uffiċċju u

Dan l-artiklu nkteb minn  
**Robert Cutajar**  
Principal fi hdn id-Direttorat  
għall-Harsien tal-Annimali

jkun dejjem aktar viċin in-nies b'partecipazzjoni diretta f'attivitajiet popolari. Dawn l-inizjattivi jvarjaw minn attivitajiet organizzati mill-Kunsilli Lokali, mill-iskejjel kif ukoll daww imtelligħa minn entitajiet mhux governattivi u privati.

Fost dawn, fl-aħħar xhur, spikkat il-partecipazzjoni f'attivitajiet organizzati mill-iscouts ta' Hal Tarxien, mis-Socjeta' Mużikali Peace tan-Naxxar, Open Day mill-kumpanija Virtu Ferries, skejjel fir-Rabat, Hal Safi, iż-Żejtun u l-Malta Visual and Performing Arts School (MVPA). Hawnhekk, l-uffiċjali tad-Direttorat jispjegaw lill-pubbliku preżenti l-hidma li jwettaq id-Direttorat u jwasslu dak kollu relatat mad-diversi kampanji li jkun imbarka fuqhom id-Direttorat.

Id-Direttorat, wara l-esperjenza pożittiva ferm fl-iskola Sekondarja ta' Had-Dingli fi hdn il-Kulleġġ San Nikola, kompli bil-proġett pilota fl-iskola Medja ta' Hal Kirkop tal-Kulleġġ San Benedittu, fejn kull nhar ta' Erbgha nżommu l-appuntament billi nagħtu informazzjoni u edukazzjoni dwar speċi differenti ta' annimali u l-harsien tagħhom. Kull darba jattendu għal dawn il-laqqgħat madwar 25 student flimkien ma' numru ta' għalliema. Fl-aħħar tas-sena skolastika dawn l-istudenti se jingħataw ċertifikat ta' attendenza u rikonoxximent li jagħmel parti miċ-ċertifikat ta' tmiem l-iskola sekondarja, l-SSC&P (Secondary School Certificate and Profile).

Inizjattivi bħal dawn, filwaqt li jkomplu jgħinu sabiex id-Direttorat jersaq dejjem aktar viċin in-nies, jgħinu wkoll sabiex tkompli tissaħħaħ il-viżibilità u l-għarfien dwar is-servizzi li l-istess Direttorat għall-Harsien tal-Annimali joffri permezz tal-hidma tiegħu.

Sena	Klieb Addottati	Qtates Addottati
2016	324	133
2017	292	201
2018	479	252
Total	1095	586



Attività mat-tfal rigward il-harsien tal-annimali



Uffiċjal jgħati informazzjoni lill-pubbliku



## SUĊĊESS GĦALL-WINE APPRECIATION EVENT

Is-Segretarju Parlamentari għall-Agricoltura, Sajd u Drittijiet tal-Annimali Clint Camilleri fetaħ il-Wine Appreciation Event, fejn matulha dawk kollha prezenti setghu japprezzaw il-livell għoli ta' nbejjed li joffru l-għassara fil-gzejjer tagħna. Fl-indirizz tiegħu, is-Segretarju Parlamentari qal li saret ħidma kbira biex din il-kampanja tingħata identità, xogħol li sar flimkien mal-produtturi tal-inbejjed DOK Malta, DOK Gozo u IGT Maltese Islands, u sostna li llum din il-kampanja kienet suċċess fl-għan tagħha li tinforma lill-konsumatur Malti fuq xi tfisser it-tikketta DOK u IGT fuq il-flixxun tal-inbid. Camilleri spjega kif "dan sar għaliex il-kampanja inkludiet promozzjoni vasta u llum saħansitra wasalna biex intellgħu din l-attività."

Is-Segretarju Parlamentari Clint Camilleri qal li "meta tajna

bidu għall-kampanja Wines of Distinction, proprju sena u nofs ilu, f'Ottubru tal-2017, l-għan tagħna kien li ninformaw kemm jista' jkun lill-pubbliku dwar dawn l-inbejjed." Dan għaliex studju li kien sar mid-Direttorat tal-Agricoltura, ftit qabel l-2017, kien indika li filwaqt li ċ-ċertifikazzjoni DOK u IGT kienet ilha f'pajjiżna 10 snin, u minkejja li jidher li l-perċezzjoni dwar inbid lokali ta' kwalità kienet bdiet tieħu xejra pożittiva, kien ċar li kien għad fadal il-bżonn li jkun hemm aktar għarfien dwar l-inbejjed u l-kwalità tagħhom. L-Onor. Clint Camilleri spjega kif wara li mbagħad kienu saru diskussjonijiet mal-produtturi tal-inbid sabiex jinftieħmu aħjar il-bżonnijiet tagħhom, sar pjan sabiex ikompli jsir investiment fil-kampanja ta' promozzjoni tal-inbid, bil-għan li tqajjem kuxjenza u interess dwar il-karattru distintiv ta' nbejjed ta' kwalità prodotti f'Malta u f'Għawdex.

L-iskop aħhari ta' din il-kampanja huwa li kemm il-popolazzjoni lokali, kif ukoll ir-residenti barranin li jgħixu f'Malta, jagħrfu d-dedikazzjoni u x-xogħol kollu li jsir biex inbid ta' kwalità bħal DOK Malta, DOK Gozo u IGT Maltese Islands jasal fuq il-mejda tal-konsumatur.

Il-kampanja se tintemm din is-sena meta tiġi wkoll immedija rotta tal-inbejjed (wine trail) li tiġbor fiha l-għassara tal-inbejjed DOK u IGT fiż-żewġ gzejjer. Is-Segretarju Parlamentari għall-Agricoltura Clint Camilleri temm jgħid li l-isem Wines of Distinction, fih innifsu juri tassew xi jfissru dawn l-indikazzjonijiet ġeografiċi u esprima li jinsab kburi li Malta u Għawdex niproduċu nbejjed ta' kwalità għolja u distinta li ġew rikonoxxuti mill-Unjoni Ewropea u fuq kollox protetti bl-istess mod li huma protetti nbejjed tal-oghla kalibru fl-Ewropa kollha.



Photo: DOI - JASON BORG

Wine Appreciation Event



“ Today I can proudly say that due to the vast promotion for the general public this campaign turned out to be successful and managed to instill appreciation in the Maltese consumer with regards to the meaning of production of DOK and IGT wines. ”

Clint Camilleri  
Parliamentary Secretary



DOK Malta, DOK Gozo and IGT Maltese Islands are registered EU wines and enjoy European protection. In our islands we have around 800 vinegrowers and most production today is geared towards IGT and DOK. Production nowadays is more or less stable with around (two million) 2,000,000 bottles annually of DOK & IGT wine, with the four most popular varieties being Girgentina, Chardonnay, Ġellewża and Merlot.

The production of these wines today is guaranteed and all wines bearing the mark has been certified in accredited laboratories abroad. In Malta & Gozo there are a total of 19 wineries, of which 12 produce DOK & IGT. Amongst them they cultivate circa 430 hectares of vines.





## IL-PARK NAZZJONALI TA' TA' QALI U L-UŻU TAL-MALTA FLORA & FAUNA APP

Il-Park Nazzjonali ta' Ta' Qali hu wiehed mit-tmien siti li jaqgħu taħt ir-responsabbiltà ta' Ambjent Malta. Dan is-sit kemm jista' jkun, jinżamm fi stat naturali u għalhekk il-manutenzjoni tal-post tħares numru ta' ċikli naturali. L-effett tan-nuqqas ta' xita nħass sew f'dawn l-aħħar snin. Għalhekk ġew applikati numru ta' miżuri biex inaqqsu l-effetti negattivi li bdew jiġu osservati fis-sit. Dawn il-miżuri jinkludu, l-għażla ta' speċi ta' siġar u arbuxelli li ġew imħawla fis-sit, l-immaniġġjar tal-ħamrija, użu mill-mulch li jiġi ġġenerat fis-sit stess kif ukoll billi jkun sar iktar kontroll ta' kif tintuża s-sistema tal-irrigazzjoni.

Qabel isiru numru ta' interventi bħaż-żbir, it-tneħħija ta' speċi invasivi u r-restawr

ta' postijiet varji fil-park, issir komunikazzjoni mal-Awtorità tal-Ambjent u r-Rizorsi (ERA) sabiex tiġi assicurata l-aħjar Prattika f'dan ir-rigward.

F'Jannar ta' din is-sena ġew installati numru ta' tabelli ta' informazzjoni fil-park, sabiex il-viżitaturi jkunu jistgħu jsegwu aktar mill-qrib numru ta' żoni ta' interess. It-tabelli ġew installati bil-ħsieb li jiġi ffaċilitat l-użu tal-mservices. L-mservices jikkonsistu minn 34 mobile app u 20 sit elettroniku kompatibbli mal-mobile. Il-proċess sabiex dak li jkun ikollu aċċess shiħ għal din is-sistema hu li jidhol fl-app store tal-mobile, jikteb il-kelma Maltapps, u ssib l-apps u s-siti lesti biex jitniżżlu. Wiehed minn dawn is-servizzi pubbliċi jgħib l-isem ta' Malta Flora & Fauna.

Meta l-viżitaturi jżuru l-Park Nazzjonali ta' Ta' Qali jistgħu jagħmlu użu minn din il-mobile app billi jimxu lejn waħda mit-tabelli li jinstabu stazzjonati fil-ġnien u jiskenjaw il-QR code li jsibu fuq din it-tabella. Wara li jsir dan kollu, is-sistema awtomatikament ħa turi lill-utent stampa tal-post ta' interess li jkun għażel hu stess mit-tabella, kif ukoll mappa b'sistema ta' navigazzjoni GPS u informazzjoni utli.

Il-hidma fuq dawn is-servizzi se tkompli għaddejjja sabiex ikunu aktar informattivi fir-rigward ta' speċi ta' flora u fauna li jinsabu fis-siti amministrati minn Ambjent Malta. Dan ukoll jgħin sabiex ikun hemm aktar għarfien u edukazzjoni dwar il-hidma li għaddejjja sabiex dawn is-siti jiġu protetti u mħarsa.



Il-Park Nazzjonali ta' Ta' Qali



Masġar ġewwa Ta' Qali



Tabella ta' informazzjoni ġewwa Ta' Qali

Dan l-artiklu nkteb minn

John Gauci

Uffiċjal Agrikolu fi hdan Ambjent Malta



# INVESTIMENT FIL-BIĊĊERIJA



Photo - MIESDC - JOSEPH MERCIÉCA

Is-Segretarju Parlamentari għall-Biedja, Sajd u Drittijiet tal-Animali Clint Camilleri ħabbar investiment ieħor fil-biċċerija tal-Marsa b'valur ta' €125,000. Dan l-investiment jinkludi restawr ta' struttura li kienet iżżomm l-ilma mibnija fl-1930 kif ukoll xogħol ta' tibdil ta' soqfa u toroq interni. Ix-xogħol ta' restawr fuq

din l-istruttura qiegħed isir wara li ġie ffirmat Memorandum of Understanding mal-Università ta' Malta, fejn il-Professor Ruben Paul Borg ġie inkarigat b'hala l-perit ta' dan il-proġett.

"Huwa importanti li nkomplu ninvestu fil-biċċerija ta' pajjiżna biex b'hekk il-konsumatur ikun

aktar assigurat mill-kwalità tal-prodott Malti," tenna s-Segretarju Parlamentari Clint Camilleri filwaqt li saħaġ li illum wara li sar l-investiment neccessarju, il-biċċerija laħqet l-ogħla livelli ta' standards Ewropej. Dan il-proġett huwa mistenni jitlestsa sa wara s-sajf.



Photo - DOI - KEVIN ABELA



## IL-KAPPELLA TA' SAN PAWL EREMITA

Dan l-artiklu nkiteb minn  
David Bartolo  
Riceratur tal-Istorja ta' Malta



**F**il-wied magħruf bhala Wied il-Għasel fil-lokalità tal-Mosta nsibu kappella magħrufa bhala San Pawl Eremita. Din il-kappella tinsab parti minnha mibnija ġewwa għar f'irdum tal-imsemmi wied.

Din il-kappella hija konnessa ma' diversi legġendi. San Pawl l-Eremita kien jingħad li kien joqgħod fl-għar li fih hemm il-kappella msemmija. Legġenda tgħid li dan l-eremita ħarab minn dan il-post lejn Għawdex fejn qasam fuq il-mantell tiegħu. Dan għamel hekk minħabba l-persekuzzjoni u t-tnassis ta' xi abitanti li kien jikkritikahom u

jipprietkalthom minħabba l-imġiba tal-ħajja tagħhom. Il-legġenda tkompli tgħid li dawk in-nies wara li raw hekk, nidmu u bnew kappella ġol-għar.

Il-kappella tisemma fil-vista pastorali li għamel il-Viżitatur Appostoliku Mons Pietru Dusina fl-1575 u hija mniżżla wkoll fl-ewwel ktieb tal-istorja ta' Malta li nkiteb fl-1647 minn Ġan Frangisk Abela.

Minħabba l-istat ħażin tal-kappella, fl-1656, ċertu Ġan Pawl Mangion talab u ngħata l-permess mill-Isqof Balaguer Camarasa biex l-għar jibdlu f'kappella żgħira.

Maż-żmien il-kappella reġgħet sfat fi stat ħażin u fl-aħħar nofs tas-seklu 20 din sfat vittma wkoll mill-hallelin u l-vandali u għaddiet minn ħerba sħiħa. Wara ċertu żmien reġgħet ingħatat l-importanza li jisthoqqilha u ġiet restawrata.

Il-kappella għandha altar wieħed tal-irħam u pittura fuqu ta' San Pawl l-Ewwel Eremita ma' San Anton Abbati. Dan huwa kopja tal-originali li jnsab fil-Knisja tar-Rotunda tal-Mosta. Fl-għar iktar 'il ġewwa jnsab altar ieħor żgħir li fuqu hemm il-kwadru tal-Madonna tal-Grazzja, bil-Bambin, l-Angli u l-Erwieħ tal-Purgatorju.





## TOWARDS A NET ZERO IMPACT UTILITY

**K**ien approvat uffiċjalment għas-Servizzi tal-Ilma, "Towards a Net Zero Impact Utility," li se jkun qed jara investiment ta' aktar minn €130 miljun biex tittejjeb b'mod drastiku l-kwalità tal-ilma f'Malta u f'Għawdex, jitnaqqsu l-emissjonijiet fl-arja, tikber l-effiċjenza, u jiġi kkonservat l-ilma tal-pjan.

Iċ-ċerimonja, li saret fejn qed jinbena reverse osmosis ġdid f'Għawdex bħala wieħed mill-proġetti ewlenin, kienet indirizzata fost l-oħrajn mis-Segretarju Parlamentari għall-Agricoltura, Sajd u Drittijiet tal-Animali Clint Camilleri. Huwa qal li biex inkunu kapaċi nirrealizzaw l-aspirazzjoni tagħna li Għawdex isir **destination of choice**, għandna bżonn li jkollna infrastruttura tal-ogħla livell. "L-element importanti ta' dan il-proġett huwa t-titjib fil-provvista tal-ilma u li Għawdex isir awtosuffiċjenti f'dan l-aspett. Is-Segretarju Parlamentari Clint Camilleri stqarr li huwa fiduċjuż li l-proġetti tal-Korporazzjoni se jkunu proġetti importanti għal pajjiżna.

Il-Ministru għall-Enerġija u l-Immaniġġjar tal-Ilma Joe Mizzi qal li l-proġett mhux biss ġie approvat minn istituzzjonijiet Ewropej iżda ġie kkonfermat ukoll minn Jaspers, li huma l-konsulenti tal-Kummissjoni Ewropea, bħala eżempju ta' prattiċi tajba. Huwa fakkar li dan il-proġett, b'mod holistiku, involva xogħol kbir ta' preparazzjoni u pjanijiet sas-sena 2050 u għaldaqstant irringrazzja lill-uffiċjali tal-Korporazzjoni li hadmu bla heda biex jitlestew diversi studji importanti u estensivi.

Min-naħa tiegħu l-Kummissarju Ewropew Karmenu Vella qal li l-UE se tkun qed tagħti madwar €73 miljun fondi għal dan il-proġett, li l-għan ewlieni tiegħu hu li jiżgura provvista kontinwa u kwalità aħjar



Photo - MESDC - JOSEPH MERIECA

tal-ilma tajjeb għax-xorb. Huwa semma kif fl-istess waqt dan il-proġett se jkun qed inaqqas l-impatt negattiv fuq l-ambjent li normalment jiġi kkawżat matul l-ipproċessar u d-distribuzzjoni tal-ilma. Il-Kummissarju Vella fakkar li l-ilma huwa riżorsa importanti

mhux biss għall-eżistenza tagħna l-bnedmin, imma anke għall-ambjent u l-ekonomija tagħna, għalhekk jeħtieġ li nużawh b'mod aktar sostenibbli, biex b'hekk ikollna provvista sigura għal issa u għall-futur.



Photo - MESDC - JOSEPH MERIECA



# ABITAZZJONIJIET U STRUTTURI AGRIKOLI FL-IMGĦODDI

**F**i żmien fejn il-mobilità kienet nieqsa ħafna, kien importanti ħafna fejn wieħed seta' joġġod. Dan mhux sempliċement post ta' kenn, imma anke fejn setgħu jsibu l-għajxien tagħhom, speċjalment fejn kien l-eħfef takkwista ilma frisk u ikel bnin. Dan ma kien faċli xejn għal missirijietna, għax il-Gżejjer Maltin huma żgħar, u peress li r-rizorsi naturali kienu u għadhom limitati ħafna, minn dejjem kienet diffiċli biex issib biċċa art vera fertili. Ftit kienu l-inħawi fejn kien hemm biżżejjed ħamrija mikxufa fejn wieħed seta' jizra' l-ħxejjex tiegħu, u fejn jinżamm l-ilma s-sena kollha, minħabba s-sistemi tal-widien, fejn kien jingarr l-ilma tax-xita, u fejn kienu jiffurmaw l-għejjun. Minkejja dawn id-diffikultajiet, l-antenati tagħna rnexxielhom jgħixu fejn setgħu.

Fil-qedem in-nies kienu primarjament jgħammru fl-għerien, qabel ma bdew jiffurmaw l-irħula. Minħabba li l-ġeoloġija tal-Gżejjer Maltin tvarja sew bejn it-Tramuntana, il-Majjistral u n-naħa t'isfel, kienet taffettwa ħafna fejn kienu jgħixu n-nies, jekk hux fl-għerien jew fl-irħula. Meta għadda ħafna żmien, kien hemm perjodu fejn ċerti nħawi kienu ddominati bl-irħula żgħar, u fl-istess hin f'ċerti nħawi oħra kienu l-għerien fejn iddominaw il-komunitajiet. L-għerien li kienu okkupati jinstabu l-iktar mal-ġnub

tal-widien fondi, speċjalment mas-sisien u mal-irdumijiet. Id-daqs tal-għerien ivarja, bejn daww li baqgħu naturali, u daww li kienu mnaqqxin, kemm fil-wita kif ukoll fil-fond, biex jakkomodaw in-nies u l-bhejjem tagħhom. Saħansitra wħud mill-għerien ġew iktar mibdulini, għax hemm il-hitan tas-sejjeħ mibnijn fihom fejn kienu jzommu l-bhejjem. Xi wħud mill-għerien ġew mibdula f'miġbħa għan-naħal, miksjin bil-knaten antiki u ħamrija, imtaqqbin għan-naħal biex jidflu u johorġu. L-ikbar komunitajiet estinti tal-għerien jinstabu l-Mellieħa, bħal tal-widien ta' San Niklaw u Ġnien Ingraw. Dan kien possibbli minħabba l-ġeoloġija u ġeomorfoġija tal-inħawi, fejn huwa sew għoli mill-livell tal-baħar, u li huwa kollu Qawwi ta' Fuq. L-irdumijiet, fejn jinstabu iktar fl-inħawi ta' fuq ta' Malta u Għawdex, jipprovdu ħafna rkejjem tal-għelieqi u xquq fejn kienu jservu ta' kenn għall-agrikoltura lokalizzata.

Fin-naħa t'isfel ta' Malta, it-topografija tal-gżira hija pjuttost ċatta kkumparata man-naħa ta' fuq. Minħabba f'hekk, l-għerien huma rari hawn, allura l-għerien ma kinux biżżejjed biex jizviluppaw komunitajiet agrikoli, allura żviluppaw l-ewwel irħula. L-irħula primittivi kienu sempliċement erba' rziezet bil-merħliet u r-raħħala tagħhom. Fil-fatt, il-kelma 'raħal' ġejja

minn raħħal. L-isem Imrieħel oriġina minn merħliet. L-irziezet u l-irħula nbidlu matul iż-żmien, fejn l-eqdem irziezet kienu mibnijn bil-ġebel tas-sejjeħ, bħalma nsibu fl-inħawi tal-Manikata, imbagħad żviluppaw iktar u iktar bil-knaten fl-epoka tal-Kavallieri, xi uħud bl-arma tal-Gran Mastri ta' dak iż-żmien.

Strutturi oħra li nbnew bil-ġebel tas-sejjeħ huma l-giren, girna hija waħda. Il-giren ukoll inbidlu maż-żminijiet bħala struttura. Ħafna mill-giren huma mibnija bil-ġebel tal-qawwi, ftit kienu bil-ġebel tal-franka. Il-giren antiki kienu mibnija fit-tond, bil-koppla, xi ftit mingħajr. Il-giren riċenti (għalkemm xorta mibnija xi żewġ sekli ilu) inbnew b'mod kwadru, xi ftit minnhom jixbhu d-Dammusi antiki ta' Lampedusa u Pantellerija. Bla dubju l-giren kienu iktar komuni fil-qedem, imma illum saru rari, fejn l-ikbar numru ta' giren jinstabu fl-inħawi tal-Mellieħa, rari ħafna f'Għawdex u f'Kemmuna. Giren moderni nbnew bi stil jixbhu lill-forom antiki, imma mhux bil-ġebel tas-sejjeħ. Giren kbar kienu jintużaw biex jgħixu n-nies u l-bhejjem fihom, filwaqt li ż-żgħar kellhom skop bħala għorfa għall-ghodda.

Kif semmejna qabel, l-ilma ġieri kien l-iskop fejn l-irħula żviluppaw. Dan ma jeskludix il-fatt li ħafna mill-irħula żgħar u mill-irziezet ma



Girna kwadra



Girna li tixbah id-Dammusi



# STRUTTURI

kellhomx ilma ġieri s-sena kollha, u kienu jiddependu ħafna mill-ħażna tax-xita, billi kienu jibnu l-ġwiebi, u jħaffru biex jibnu bjar u ċisterni kbar taħt l-art. Ilma ġieri tas-sena kollha kien joriġna mill-għejun, għajjn hija waħda. L-ilma tal-għejun jiġi mill-ħażniet ta' ilma ġieri (perched aquifers) fejn jimtlew malajr wara ħalbiet tax-xita. Dawn il-ħażniet tal-ilma ġieri għenu l-iżvilupp tal-ewwel belt ewlenija, l-Imdina. Permezz ta' mini tal-ilma mħaffra fil-blat, il-belt tal-Imdina kellha aċċess għall-ilma ġieri s-sena kollha. Apparti l-Imdina, dawn il-mini jinstabu wkoll f'bosta nħawi oħra fin-naħa ta' fuq ta' Malta, fosthom Ta' Lippija. Dawn kienu l-uniċi strutturi ta' ilma ġieri qabel ma nbnew l-akwadott u l-boreholes. Il-mini tal-ilma ġieri kienu jitqabbd u mal-kanali, ukoll magħrufin bħala swieqi (singular: sieqja) tal-għelieqi biex iwasslu l-ilma fil-ġwiebi u fl-għelieqi li kellhom jissaqquw.

Hija meravilja kif l-antenati tagħna, b'teknoloġija pjuttost primittiva mqabbla ma' tal-lum, kellhom l-għarfien biex jibnu dawn l-istrutturi biex addattaw għaċ-ċirkostanzi ta' żminijietom. Għalhekk huwa meħtieġ li nikkonservaw dan il-wirt agrikolu li jagħmilna vera Maltin.

Referenzi: [www.ilmikem.com/l-art-u-l-bahar/](http://www.ilmikem.com/l-art-u-l-bahar/)

Dan l-artiklu nkteb minn  
Jeffrey Sciberras,  
Arnold Sciberras u  
Dr Keith Buhagiar



Girna tonda



Gherien mas-sisien



Għar bis-sejjeħ



Razzett bis-sejjeħ



Miġbaħ Antik



Għar Mibni



## IL-BDIEWA ORGANIĊI F'MALTA

**M**ill-aħħar statistika li f'arġet irriżulta li 0.2% tal-art agrikola qiegħda tintuża għall-biedja organika fil-Gżejjer Maltin. Il-biedja organika hija metodu ta' tkabbir tal-prodotti agrikoli viċin iċ-ċiklu naturali kemm jista' jkun. Dan jirrikjedi li jintużaw b'limitu strett hafna fertilizzanti artifiċjali jew pestiċidi sabiex ikun hemm kontaminazzjoni mill-inqas. Tajjeb inkunu nafu wkoll illi l-użu ta' organiżmi ġenetikament modifikati huwa projbitt fi hdan il-biedja organika. Il-bdiewa sabiex jiġu rikonoxxuti u ċċertifikati organiċi jridu l-ewwel jgħaddu minn stadju ta' konverżjoni li jieħu sentejn. Dawk il-prodotti li huma ċċertifikati organiċi jew f'konverżjoni nsibu fuqhom marka b'forma ta' werqa mdawra bi stilel (ara l-istampa tal-illustrazzjoni). Din tingħata wara li l-prodotti jiġu esposti għall-analiżi skont il-Liġi Organika. Illum il-ġurnata nsibu 19-il produttur/produttriċi organiċi.

### Sfidi li jiltaqgħu magħhom

Waqt laqgħa mal-bdiewa organiċi li waqqaf id-Direttorat għad-Diversifikazzjoni u l-Kompetittività fi hdan id-Dipartiment tal-Iżvilupp Rurali f'arġu hafna punti importanti. Però l-iktar haġa li kienet tispikka kienet id-devozzjoni u l-impenn ta' dawn il-bdiewa lejn il-konservazzjoni tal-ambjent naturali u l-benefiċċji kollha li għib magħha. In-natura nnifisha lkoll nafu li xi kultant tkun ta' xkie! għall-bdiewa għaliex kemm jekk hi nixfa, hafna ilma jew riħ qawwi, ilkoll jagħmlu l-hsara. Minbarra l-isfidi naturali u l-problema ta' nuqqas ta' art disponibbli sabiex jaħdmuha huma jiltaqgħu wkoll ma' sfidi sabiex iżommu annimali li jiġru barra l bogħod mill-għalqa u mill-prodott fost l-oħrajn.

### Spejjeż u xogħol

Kull sena bidwi organiku jrid iħallas miżata annwali lill-MCCAA

Dan l-artiklu nkteb minn  
Maria Micallef  
Uffiċjal Agrikolu Anzjan

(regolatur) ta' minimu €150 u massimu €540 skont kemm għandu raba'. Dan ikopri l-provi li jsiru matul is-sena fuq il-prodotti. Apparti dan il-bidwi organiku jrid jimla formoli li jirrikjedu hafna ħin. Fost oħrajn f'dawn il-formoli nsibu informazzjoni rigward dak li ġie prodott, ir-rotazzjoni tal-prodotti, il-kimiċi li ngħataw u l-ammont ta' prodotti li nbiegħu. Sfida oħra li jiltaqgħu magħha hija li ċerti pestiċidi li jistgħu jintużaw ikunu iktar għaljin minn dawk għall-użu konvenzjonali. Minbarra dawn l-iskoraġġimenti kollha, il-bidwi organiku jsib ruħu wkoll b'inqas bieġġa minn dak li hu konvenzjonali. Dan għaliex ikun hemm iktar ħsarat ladarba ma jintużax bexx eċċessiv. Dan iwassal għal inqas dħul għall-bidwi organiku.

Il-hajja fl-għalqa tirrikjedi wkoll hafna ħin li jekk ma jiġix ridott b'avvanzi fit-teknoloġija jew b'iktar bdiewa f'dan il-qasam tispicċa tintilef għal dejjem il-produzzjoni agrikola Maltija. Iż-żgħażaġħ mhumiex lesti bħal missirijietna li ma jkollhomx hajja soċjali minħabba x-xogħol intensiv li jirrikjedi x-xogħol tal-biedja. B'hekk riflessjonijiet serji fuq dan is-settur huma kruċjali! Id-Direttorat għad-Diversifikazzjoni u l-Kompetittività fi hdan id-Dipartiment tal-Iżvilupp Rurali flimkien ma' dipartimenti oħra qed jagħmlu serje ta' laqgħat sabiex jinvestigaw x'jista' jsir. Minbarra dan, studji oħra qiegħdin jiġu investigati sabiex jittieħdu miżuri addattati. Il-biedja organika hija metodu ta' kif nissalvagwardjaw l-ambjent, l-ilma tal-pjan sabiex ikun hemm inqas kontaminazzjoni u kif ukoll lilna nfusna!



EU Organic Logo

## PESTIĊIDI BOTANIĊI MINN PJANTI LOKALI

**L**-Unjoni Ewropea għandha miri li sas-sena 2050, id-duwa għall-pjanti tkun minn pjanti u hxejjex slavaġ sabiex l-użu tal-pestiċidi magħmula minn kimiċi sintetiċi jonqos. Il-mod naturali ta' kif il-bidwi u l-konsumatur jieħdu l-metaboliti sekondarji mill-pjanti biex jużawhom għall-ħarsien tal-pjanti minn mard u insetti għedewwa qiegħed jingħata għarfien qawwi f'ċerti pajjiżi li jagħmlu minn kollox biex ikunu fuq ta' quddiem f'dan is-settur tal-Agroekoloġija. Il-MOAM qed tagħti kontribut fit-tifrix tal-għarfien fuq l-Agroekoloġija sabiex il-Maltin u l-Għawdxin ikunu minn tal-ewwel li jħaddnu l-prinċipji tal-Agroekoloġija.

F'Malta tnieda l-ewwel seminar tal-Agroekoloġija fejn ġie spjegat kif wieħed jista' jagħmel xi duwi b'mod naturali. Lista ta' pjanti li jintużaw fil-ħarsien tal-pjanti tqassmet lill-partecipanti li attendew għas-seminar. L-NGO Maltija Favur il-Biedja Organika se tkompli tniedi seminars fuq l-Agroekoloġija fix-xhur li ġejjin f'diversi rħula. Min irid jattendi jista' wkoll jidħol membru mingħajr ħlas mal-MOAM.



## HAWN TAHT IL-LISTA LI TFASSLET MINN MARIO SALERNO - PRESIDENT TAL-MOAM U PROF. EVERALDO ATTARD.

Sors	Estrattant	Parti tal-pjanta	Tul ta' Estrazzjoni	Applikat fuq	Kontra	Kummenti
Tahlita	Ilma	Paste	Ghaxart ijiem	Xitel u pjanti	Insettiċida	Tahlita ta' gramma ġinġer, zewġ grammi tewm, gramma bżar aħdar u 5 litri awrina tal-baqar. Kontra t-thrips, leaf roller, brieghed, bugs, susa u afidi
Bżar tal-Filfel/Tewm	Ilma	Frott	24 siegħa	Xitel u pjanti	Insettiċida	Uża partijiet indaqs, zomm il-kontenitur issigillat.
Hurrieg	Ilma	Weraq	Gimgha	Xitel u pjanti	Fungiċida	Jagħmel riha mhix pjacevoli
Riġnu	Ilma	Zerriegħa, weraq, fjuri, frott	Gurnata	Xitel u pjanti	Insettiċida, nematodiċida	Tista' taffettwa n-naħal; Attenzjoni ghax velenuza
Basal	Żejt	Basal	Gurnata	Weraq	Insettiċida	Żomm il-kontenitur issigillat; zid ftit qtar tas-sapun mat-tahlita u hawwad sew
Ċitru	Ilma	Qxur tal-frott	Gurnata	Xitel u pjanti	Insettiċida	Għalli għal 15-il minuta; Attenzjoni ghax jista' jaffettwa lin-naħal
Ewkaliptus	Żejt	Weraq u fjuri	Hamest ijiem	Weraq	Fungiċida, insettiċida	Zid ftit qtar tas-sapun mat-tahlita u hawwad sew
Nagħniegħ	Żejt	Weraq	Hamest ijiem	Weraq	Fungiċida, insettiċida	Żomm il-kontenitur issigillat; zid ftit qtar tas-sapun mat-tahlita u hawwad sew. Effettiv kontra l-mell dqiqi.
Pleju	Żejt	Weraq	Hamest ijiem	Weraq	Insettiċida	Żomm il-kontenitur issigillat; jista' jtkabbar fil-qさり sabiex igerrex diversi insetti; zid ftit qtar tas-sapun mat-tahlita u hawwad sew
Tabakk tas-Swar	Ilma	Weraq, fjuri	Hamest ijiem	Weraq	Insettiċida, molluskiċida	Żomm il-kontenitur issigillat; jista' jagħmel hsara lin-naħal u anke lill-bniedem; wieħed għandu jibbes il-protezzjoni
Ingliza (il-Qarsu)	Ilma	Haxixa	Jumejn	Sigar taċ-ċitru	Nutriġenti	Tbexx fuq il-weraq
Alka	Ilma	Weraq	Jumejn	Sigar taċ-ċitru	Nutriġenti	Tbexx fuq il-pjanta; fiha hafna potassju u jodju, għali jthallat mad-demel wara li jinħasel sew mill-melħ
Tadam	Ilma	Weraq	Matul il-lejl	Xitel u pjanti	Insettiċida	Uża l-weraq xih (minn naħa t'isfel); Attenzjoni ghax jista' jaffettwa lin-naħal. Effettiv kontra t-thrips.
Ġinġer	Żejt	Gheruq	Matul il-lejl	Weraq u z-zokk tal-pjanta		Żomm il-kontenitur issigillat; zid ftit qtar tas-sapun mat-tahlita u hawwad sew
Turmerik	Ilma	Gheruq	Matul il-lejl	Xitel u pjanti	Insettiċida, fungiċida	Tista' 22id 1.5 grammi ta' baking soda mat-tahlita
Bżar tal-Filfel	Ilma	Frott	Ta' dak il-hin	Xitel u pjanti	Insettiċida	Għalli għal 15-il minuta; zid 20 qatra sapun likwidu. Effettiv kontra l-miskta.
Lelfux	Ilma	Fjuri	Ta' dak il-hin	Xitel u pjanti	Insettiċida, nematodiċida	Għalli għal 15-il minuta
Ġirasol	-	Żejt	Ta' dak il-hin	Xitel u pjanti	Insettiċida	Zid ftit qtar tas-sapun mat-tahlita u hawwad sew. Effettiv kontra l-miskta
Turmerik	Irmied	Gheruq	Ta' dak il-hin	Xitel u pjanti	Insettiċida, fungiċida	Xerred fuq il-pjanti, darba f'gimgha



# ARTIKLU GHAT-TFAL

Dan l-artiklu nkiteb minn  
Maria Micallef  
Uffiċjal Agrikolu Anzjan

## Insalvaw in-Naħal

**L**esti għall-vaganzi tas-sajf tfal? Illum se nitkellmu fuq in-naħal u l-importanza tagħhom għalina. Iktar 'l isfel għandkom ideat ta' xi krafts li tistgħu tagħmlu għas-sajf, kif ukoll attività oħra.

In-naħal huma kreaturi tasew interessanti u bżonjużi sabiex iżommu l-ekosistema għaddejja. Meta tisimghu l-kelma naħal x'jiġikom f'moħħkom? Forsi tiftakru fl-għasel hux hekk? Però n-naħal jagħmlu ħafna iktar għalina milli sempliċiment jipprovdulna l-għasel.

Fin-natura nsibu naħal li jgħixu f'komunità (in-naħal tal-għasel) u oħrajn solitarji. Dawn kollha jieklu l-pollen u n-nektar li jsibu fuq il-fjuri, il-frott u l-ħxejjex. Kawża t'hekk imexxu l-pollen minn fuq fjura għal oħra, mill-mara għar-raġel. B'hekk ikun jista' jikber il-frott u l-ħaxix u jkollna x'nieklu!

In-naħal tal-għasel jgħixu f'komunità u nsibu tliet tipi ta' naħal: ir-reġina, il-ħaddiema u d-droni (l-irġiel tar-reġina). Il-ħaddiema jgħixu bejn ħames u sitt ġimgħat biss u xogħolhom hu li jieħdu n-nektar lir-reġina sabiex titma' lit-tfal tagħha u jibnu u jiproteġu wkoll ix-xehda. Dawn huma n-naħal li aħna nistgħu niltaqgħu magħhom. Meta jsibu xi fjuri b'nektar tajjeb javżaw lil xu lxin billi jagħmlu zifna f'forma ta' numru tmienja u wara jagħmlu ċaqliqa b'ġisimhom sabiex juru liema naħa sabuh. Ara l-filmata :

Ħafna mill-fjuri li nsibu fis-selvaġġ iserrħu fuq in-naħal u pollinatriċi oħra (b'ħall-friefet, dubbien u ħanfus) sabiex il-pjanti godda jkunu jistgħu jikbru. Il-fjuri u l-pjanti jservu b'ħala ikel għall-insetti, għall-annimali żgħar u għall-għasafar. B'hekk qegħdin naraw li n-naħal jagħmlu wkoll parti mis-sistema tal-katina tal-ikel.

Malta nsibu speċi endemika tan-naħla tal-għasel - *Apis Mellifera*. Endemika tfisser li tinsab fil-Gżejjer Maltin biss. (Ara l-istampa)

Illum il-ġurnata ħafna naħal qed jonqsu b'mod allarmanti. Il-kawża tan-nuqqas ta' naħal madwar id-dinja ġeja min-nuqqas ta' sorsi minn fejn jieklu u jdakkru, mill-pestiċidi, minn speċi oħra invażivi, mit-tibdil fil-klima, mit-telfien tal-ħabitat tagħhom u mit-tibdil fil-biedja.

X'nistgħu nagħmlu sabiex nuruhom li napprezzaw xogħolhom u ngħinuhom?

Nistgħu nħawlu pjanti fil-pots sabiex isibu x'jieklu u forsi anki billi nibnulhom dar. (Ara l-istampa)



PIRETTI - EMANUEL CAUCHI



Xehda magħmula mill-bniedem



[HTTPS://WWW.YOUTUBE.COM/WATCH?V=BFDGPGX-TK-U&T=19S](https://www.youtube.com/watch?v=BFDGPGX-TK-U&t=19s)



# Ricetti TA' ANTON B DOUGALL

## Kif Tahsel u Tipprepara l-Haxix

L-agħar haġa li tista' tigrilek int u tiekol insalata hi li tiltaqa' ma' xi haġa li ma jkollha x'taqsam xejn mal-haxix. Perezempju xi ġebbla żgħira, xi hamrija għadha mwaħħla mal-weraq tal-haxix jew xi bebbuxu jew dudu żgħir. Dawn l-affarijiet żgur li jneħħulek l-apetit li jkollok u barra minn hekk jagħtu impressjoni ta' traskuraġni.

Għalhekk huwa **ESSENZJALI** li qabel ma tahsel u tnaddaf

il-haxix, trid tahsel u tlaħlaħ is-sink sewwa. Trid timla s-sink b'hafna ilma u ġo fih tagħmel xi tip ta' diżinfettant apposta għall-haxix. Illum hawn hafna fis-suq. L-aħjar haġa li tagħmel hu li tistaqsi lill-ispizjar u jghinek hu.


Il-hass trid tiftħu werqa, werqa. Biex tkun żgur li jtnaddaf tajjeb trid tnaddaf il-weraq waħda, waħda. Trid tbiddel l-ilma kull meta tara li jkun hemm bżonn. L-istess trid tagħmel bil-haxix kollu. Wara li tkun żgura li l-haxix tnaddaf tajjeb, neħhi l-ilma u erga' imla s-sink. Din id-darba ma trid ixżid l-ebda diżinfettant.

Trid tagħmel hekk għal aktar minn darba. Dan għaliex billi l-haxix jittiekel nej trid tkun żgura li barra tnaddaf sew; ma jridx ikollu xi toġhma ta' diżinfettant.

Importanti hafna li l-haxix kollu speċjalment il-hass ikun tqattar sew; għalhekk jew tuża vegetable spinner, jew inkella tpoġġi l-haxix fuq karti ħoxnin li tuża fil-keċina. Jekk il-haxix ikun għadu mgħobbi b'hafna ilma allura l-ebda dressing ma jaqbad miegħu.



Insalata bil-Haxix Mixwi



Insalata Mhawra

## Metodu

Dan huwa metodu sabiħ u differenti kif tipprepara u sservi l-insalata mixwi. Jekk trid tista' sserviha wkoll b'hala antipasto mhawra bi ftit żejt taż-żebbuġa u ħall balsamiko, tursin u tewm imqatta' rqiq. Il-haxix li trid tuża għal din l-insalata għandu jkun: qarabagħli mit-twil, brungiel, bżar ikkulurit u nofsijiet tat-tadam. Il-haxix kollu jrid ikun imqatta' f'biċċiet ftit jew wisq ħoxnin. L-ewwel li trid tagħmel hu li tahsel u tixxotta tajjeb il-haxix kollu u wara ixwi fuq il-barbeque jew grilja. Importanti li ma tħallihomx isiru hafna.

## Ingredjenti

- għaġin qasir mgħolli
- ħass, imqatta' f'biċċiet żgħar
- tadam, imqatta' flieli
- tonn taż-żejt
- basal
- bajda iebsa
- tursin
- bżar ikkulurit imqatta'
- ħjar imqatta'
- kappar
- żejt taż-żebbuġa jekk jista' jkun extra virgin
- tursin
- bajd iebes imqatta' flieli

## Metodu

1. Għalli l-għaġin, qattar u kessah. Poggih ġo bieqja.
2. Miegħu zid il-ħass, it-tadam, it-tonn taż-żejt, il-bżar, il-ħjar, il-kappar, il-bżar u l-melħ. Ħawwad tajjeb.
3. Zid iż-żejt. Erga' hawwad mingħajr ma tgħaffeg.
4. Żejjen bit-tursin u l-flieli tal-bajd iebes.





SEGRETARJAT PARLAMENTARI  
GHALL-BIEDJA, SAJD U DRITTIJET TAL-ANIMALI